



FIT - TRIBUNAL GHAL TALBIET ŻĠGAR

Ġudikatur: Dr Phyllis Aquilina LL.M. (Lond.), LL.D.

Seduta ta` nhar l-Erbgha 28 ta` Frar, 2018.

Talba Nru: 498/2017PA

T & C Ciappara Construction Co. Ltd

VS

Dr. Benedict Axisa

It-Tribunal,

Ra l-Avviż tat-Talba ppreżentat fit-30 ta` Ottubru 2017 li permezz tiegħu s-soċjeta` attriċi talbet li l-konvenut jiġi kundannat iħallasha s-somma ta` elfejn mitejn u tletin Ewro u għoxrin ċenteżmu (€2,230.20ċ) rappreżentanti prezz ta` bejgħ ta` ħamrija skond fattura annessa, bl-ispejjeż inkuzi dawk tal-mandat ta` sekwestru kawtelatorju ppreżentat kontestwalment, u bl-imgħax mid-data tal-fattura kontra l-konvenut ingunt għas-subizzjoni.

Ra li l-fattura imsemmija fl-Avviż, u hemm indikata bħala 'Dok. A' ma ġietx preżentata mal-Avviż tat-Talba.

Ra r-Risposta tal-konvenut ipprezentata fis-26 ta` Novembru 2017 li permezz tagħha essenzjalment spjega li kien xtara hamrija bil-prezz ta` €90 kull vjaġġ mingħand is-sur Ciappara, u li l-prezz miftiehem kien jinkudi kollox. Iddikjara wkoll li, xi tlett ġimgħat qabel, kien xtara hamrija oħra (tmien (8) vjaġġi) mingħand kumpanija bl-isem Faceworks, li kienu diġa' fl-għalqa tiegħu u tagħhom hallas mill-ewwel. Il-kwistjoni inqalġhet għaliex Ciappara talbu hlas ta` wieħed u għoxrin (21) vjaġġ, li qal li bieghlu u kkonsenjalu, filwaqt li l-konvenut jinsisti li mingħand Ciappara xtara u ha pussess ta` hmistax (15)-il vjaġġ biss. Il-konvenut jinsisti li, meta marru għall-verifika, sabu wieħed u għoxrin (21) munzell hamrija fl-għalqa tiegħu għaliex kien għad hemm is-sitt (6) munzelli li xtara mingħand Faceworks (wara li l-bqija kienu twittew). Bi transazzjoni, il-konvenut iddikjara li lest iħallas l-ispiza tal-bejgħ u l-garr ta` tmintax (18)-il vjaġġ hamrija, bir-rata ta` disgħin Ewro (€90) kull vjaġġ, b'kollox elf sitt mija u għoxrin Ewro (€1,620.00).

Sema' x-xieħda tal-partijiet.

Sema' s-sottomissjonijiet orali magħmula minnhom.

Ikkunsidra li:

Din hija kawża li permezz tagħha s-soċjeta` attriċi qed titlob il-prezz ta` hamrija mibjugħa u konsenjata minnha lill-konvenut, fuq struzzjoni tiegħu. Id-diżgwid bejn il-partijiet huwa dovut għal li ma jaqblux fuq il-kwantita` ta` hamrija mibjugħa u konsenjata, u fuq ir-rata miftiehma bi hlas għal kull vjaġġ hamrija. Is-soċjeta` attriċi tippretendi li għandha tirċievi l-ħlas ta` wieħed u għoxrin (21) vjaġġ hamrija, bir-rata ta` disgħin Ewro (€90) kull vjaġġ, oltre l-VAT, filwaqt li l-konvenut jinsisti li din bieghetlu u kkonsenjatlu biss hmistax (15)-il vjaġġ hamrija, u li r-rata miftiehma ta` disgħin Ewro (€90) kull vjaġġ kienet tinkludi l-VAT.

Anthony Ciappara,¹ direttur tas-soċjeta` attriċi, xehed li kien ċempillu kemm-il darba l-konvenut u talbu jbiegħlu u jikkonsenzjalu kwantita` ta` ħamrija f`għalqa li l-konvenut kellu l-Imgarr. Meta mbagħad is-soċjeta` attriċi kellha l-ħamrija, kien ix-xhud li ċempel lill-konvenut u avżaħ b`dan. Il-konvenut mar jaraħa u għogbitu, u ftiehmu verbalment fuq il-bejgħ u l-konsenja bir-rata ta` €90 oltre l-VAT kull vjaġġ. Ix-xogħol tal-garr għamluh iben ix-xhud Dylan Ciappara, u lavrant tas-soċjeta` attriċi Gilbert Pisani. Skond ix-xhud, is-soċjeta` attriċi bieghet wiehed u għoxrin (21) vjaġġ ta` ħamrija lill-konvenut, pero` l-konvenut insista li kienu kkonsenzjawlu biss ħmistax (15)-il vjaġġ. Qal li, wara l-konsenja, iltaqa` fuq il-post mal-konvenut biex jgħoddu l-munzelli, u sabu wiehed u għoxrin (21) vjaġġ. Qal ukoll li talab lil ibnu jattendi u jagħmel il-verifika huwa wkoll, pero` ibnu ħareg mill-għalqa u lix-xhud qallu li għaddew wiehed u għoxrin (21) vjaġġ huwa u l-konvenut, pero` dan kien qed jgħid li kkonsenzjawlu tmintax (18)-il vjaġġ ħamrija. Ix-xhud ipprezenta kopja tal-fattura², li turi li s-soċjeta` attriċi tippretendi mingħand il-konvenut il-ħlas sħiħ mitlub bil-kawża, li sallum għadha ma rċeviet xejn minnu.

Il-lavrant tas-soċjeta` attriċi **Gilbert Pisani**³ xehed li l-għalqa fejn ikkonsenzjaw il-ħamrija mertu ta` din il-kawża kienet magħluqa bil-ħitan. Qal li qabel ma beda jbattal il-ħamrija fl-għalqa tal-konvenut, kien ċempillu biex dan jindikalu preċiż fejn riedhom ipoġġulu l-munzelli tal-ħamrija, u l-konvenut qallu li diġa` kellu munzell wiehed in-naħa tat-triq, u li l-munzelli l-godda riedhom ħdejn dak il-munzell, wiehed ħdejn wiehed. Skond ix-xhud, meta wasal ħu, ra biss munzell wiehed ta` ħamrija fl-għalqa tal-konvenut, filwaqt li ħu u x-xufier l-ieħor tas-soċjeta` attriċi battlu wiehed u għoxrin (21) vjaġġ ħamrija fl-istess għalqa. Ix-xhud qal li kien imsejjaħ biex jagħmel verifika dwar in-numru ta` munzelli li battlu huma fl-għalqa tal-konvenut, u li meta mar jagħmel dik il-verifika kkonferma li s-soċjeta` attriċi kienet ikkonsenzjat lill-konvenut wiehed u għoxrin (21) vjaġġ ħamrija.

¹ Ara xiehda fl-udjenza tal-10 ta` Jannar 2018, fol.16 sa 17

² Dok. AC1, fol.18

³ Ara xiehda tal-10 ta` Jannar 2018, fol.19 sa 20

Dylan Ciappara⁴, impjegat tas-soċjeta` attriċi u iben id-direttur Anthony Ciappara, ikkonferma l-verżjoni tal-fatti mogħtija mix-xhud Gilbert Pisani. Huwa wkoll insista li s-soċjeta` attriċi kienet biegħet u kkonsenjat lill-konvenut wieħed u għoxrin (21) vjaġġ ħamrija, filwaqt li kkonferma li fl-għalqa kien hemm diġa' munzell ieħor. Ix-xhud qal li anke hu attenda għall-verifika, u li dakinhar huma bdew jgħoddu wieħed u għoxrin (21) munzell li jikkorrispondu mal-wieħed u għoxrin (21) vjaġġ li s-soċjeta` attriċi biegħet u kkonsenjat lill-konvenut, filwaqt li l-konvenut baqa' jinsisti li din ikkonsenjatlu biss tmintax (18)-il vjaġġ.

Mill-banda 'l oħra, il-konvenut **Benedict Axisa**⁵ iddikjara li din ma kinetx l-ewwel ħamrija li xtara, għall-istess għalqa, fiż-żmien in kwistjoni, għaliex madwar xaħar u nofs jew xahrejn qabel kien xtara tmien (8) vjaġġi ħamrija mingħand Faceworks, li tnejn (2) minnhom kienu laħqu twittew. Skond il-konvenut, is-sitt (6) vjaġġi l-oħra kienu għadhom munzelli fl-għalqa tiegħu meta s-soċjeta` attriċi kkonsenjatlu l-ħamrija li xtara mingħandha, u li meta marru jagħmlu l-verifika hu u r-rappreżentanti tas-soċjeta` attriċi, b'kollox kien hemm wieħed u għoxrin (21) munzell ħamrija fl-għalqa – ċioe' s-sitt (6) munzelli li xtara mingħand it-terzi, u l-ħmistax (15)-il munzell li hu jinsisti li xtara mingħand is-soċjeta` attriċi. Il-konvenut qal ukoll li, f'din il-kawża, sema' għall-ewwel darba lis-soċjeta` attriċi tirrikonoxxi li kien hemm munzell li ma kienx konsenjat minnha, għaliex qabel dejjem insistiet li l-munzelli kollha li kien hemm fl-għalqa kienu ħamrija li biegħet u kkonsenjat hi lill-konvenut. Inoltre, il-konvenut qal li l-munzell li kien hemm hdejn il-munzelli li kkonsenjatlu s-soċjeta` attriċi ma kienx ta` ħamrija, imma ta` ġebel.

Wara li sema', u qies bir-reqqa għal diversi drabi ż-żewġ verżjonijiet kuntrastanti tal-partijiet fil-kawża, it-Tribunal jasal għall-konklużjoni li, aktar iva milli le, iż-żewġ verżjonijiet għandhom in parti mis-sewwa, kemm fuq il-kwistjoni tal-prezz miftiehem u anke fuq il-kwistjoni tal-kwantita` ta` ħamrija konsenjata.

⁴ Ara xiehda tal-10 ta` Jannar 2018, fol.21 u 22

⁵ Ara xiehda fl-udjenza tal-14 ta` Frar 2018

Fuq bilanċ ta` probabilita`, it-Tribunal jikkonkludi li r-rata li ftiehm fuqha l-partijiet kienet verament ta` disġin Ewro (€90), u verament is-soċjeta` attriċi ma għamlet ebda riferenza għat-taxxa fuq il-valur miżjud, meta kienet obbligata tagħmel dan. Għabbażi ta` dan in-nuqqas tagħha, it-Tribunal ser iqis li l-prezz miftiehem kien ta` disġin Ewro (€90), inkluż it-taxxa fuq il-valur miżjud.

Dwar il-kwistjoni tal-kwantita` tal-ħamrija konsenjata, it-Tribunal jinnota li s-soċjeta` attriċi ressqet jixħdu lid-direttur tagħha, u lil żewġ impjegati (wieħed minnhom it-tifel tad-direttur) li effettivament eżegwew ix-xogħol tal-garr tal-ħamrija, li essenzjalment ikkorroboraw il-verżjoni tal-fatti mogħtija minnha. Anthony Ciappara ma semma xejn fuq li fl-għalqa kien hemm munzell ieħor – ta` ħamrija⁶ jew ta` ġebel⁷ - barra l-wieħed u għoxrin (21) munzell li għaddew. Ix-xhieda l-oħra mressqa mis-soċjeta` attriċi iddikjaraw ċar li għodded wieħed u għoxrin munzell pero` ammettew li, mal-munzelli li battlu huma fl-għalqa, kien hemm munzell ieħor li kien garr ħaddieħor.

It-Tribunal ma jifhimx kif il-konvenut, ben konsapevoli mill-posizzjoni tas-soċjeta` attriċi, illimita l-provi tiegħu għax-xiehda li ta hu, allura mhux korroborata minn xiehda ta` ħaddieħor, jew minn provi dokumentali. It-Tribunal jidhirlu li din il-korroborazzjoni seta` jagħmilha faċilment bil-mezz ta` ritratti ta` x`verament kien hemm fl-għalqa wara l-konsenja tal-ħamrija mis-soċjeta` attriċi, u aktar bil-prova dwar il-konsenja u t-twittija tal-ħamrija li xtara mingħand ħaddieħor. Aktar minn hekk, jekk kien daqstant konvint minn dak dikjarat minnu, it-Tribunal ma jifhimx kif mill-bidu nett kien lest iħallas għal kwantita` akbar ta` ħamrija minn dik mixtrija u konsenjata lilu.

Wara li ra dan kollu, fid-dawl tal-obbligu tas-soċjeta` attriċi li tipprova dak allegat minnha fuq bilanċ ta` probabilita`, u tal-obbligu ta` dan it-Tribunal biex jiddeċiedi b`ekwita` skond il-liġi, huwa jasal għall-konklużjoni li l-konvenut għandu jħallas lis-soċjeta` attriċi s-somma ta` elf, tmien mija u disġin Ewro (€1,890.00) (VAT inkluż) għal wieħed u għoxrin (21) vjaġġ ħamrija bil-prezz ta` disġin Ewro (€90) kull trakk.

⁶ Skond ix-xhieda mressqa mis-soċjeta` attriċi

⁷ Skond il-konvenut

Kwantu għall-imghax, għalkemm huwa minnu li l-konvenut lanqas ħallas, jew iddepożita, is-somma ammessa minnu, ma jirriżultax li t-transazzjoni bejn il-partijiet kienet ta` natura kummerċjali, u lanqas li s-soċjeta` attriċi interpellat b`ittra uffċjaj lill-konvenut biex iħallas qabel ipprezentat din il-kawża, u għalhekk l-imghax għandu jitqies li beda jgħaddi kontra l-konvenut mid-data tal-prezentata tal-Avviż tat-Talba (**art. 1141(2)** tal-Kodiċi Ċivili).

Għaldaqstant, għar-raġunijiet premessi, dan it-Tribunal jilqa' limitatament it-talba tas-soċjeta` attriċi u konsegwentement jikkundanna lill-konvenut iħallasha s-somma ta` elf, tmien mija u disgħin Ewro (€1,890.00), li jinkludi t-taxxa fuq il-valur miżjud, bl-imghax legali mit-30 ta` Ottubru 2017 sad-data tal-ħlas shiħ effettiv, u bl-obbligu tas-soċjeta` attriċi li tgħaddi lill-konvenut riċevuta fiskali għal dan il-ħlas.

Kull parti għandha tħallas l-ispejjeż tagħha fil-kawża.

Avukat Phyllis Aquilina LL.M. (Lond.), LL.D.

Ġudikatur